

# MILL-EPRT

## GĦALL-QORTI

Robert Musumeci

# Bijografija



Dr Robert Musumeci kiseb PhD fil-liġi mill-Universita ta' Malta wara li, fl-2016, huwa rebañ il-*'Best Doctor of Laws Thesis Award 2016'* għall- publikazzjoni *'The Development Planning Act 2016 - A critical Appraisal'*. Dr Musumeci kiseb ukoll *Master of Science in Conservation Technology for Masonry Buildings* lura fl-2004 mill- istess Universita' ta' Malta wara li ggradwa bħala perit fis-sena 1997. Dr Musumeci serva bħala ċermen tal-Kunsill Konsultattiv dwar l-Industrija tal- Bini (BICC) bejn is-snin 1998 u 2008. Eventwalment huwa serva bħala konsulent tal-gvern Malti fejn kien strumentali fir-riformi wara d-*demerger* tal- Awtorita' ta' Malta dwar l-Ambjent u l- Ippjanar, it-twaqqif ta' l- Awtorita' ta' l- Artijiet, l-emendi kostituzzjonali li jippermettu sigġijiet addizzjonali għas-sess sotto-rappreżentat l-introduzzjoni ta' liġi ġdida li tirregola l-aġenti tal-proprjeta' immobili kif ukoll il-liġi li waqqfet l-Awtorita' tal-Bini u l-Kostruzzjoni. Dr Musumeci huwa l-awtur tal-ktieb *'Selected Principles of Maltese Planning Law.'* (Kite 2021) Dr Musumeci huwa *senior lecturer* fi ħdan il-Fakulta' tal-Liġi fl-Universita' ta' Malta u jgħallem il-liġi tal-ippjanar u l-liġi amministrattiva. Dr Musumeci huwa l-ewwel detentur ta' *warrant* biex jipparattika bħala avukat u *warrant* biex jipprattika bħala perit.

L-**Artikolu 39** tal-**Kap 551** jgħid hekk:

*'Id-deċiżjonijiet tat-Tribunal ikunu finali u ma jkun hemm ebda appell minnhom, ħlief fuq punt ta' liġi deċiż mit-Tribunal jew dwar kull kwistjoni oħra relatata ma' allegat ksur tad-dritt ta'smigħ xieraq quddiem it-Tribunal.'*

Skont dan l-**Artikolu 39**, il-Qorti ta' l-Appell (Sede Inferjuri) għandha ġurisdizzjoni ċara w limitata, fis-sens li din tista' biss tissindika l-operat tat-Tribunal ta' Revizjoni ta' l-Ambjent u l-Ippjanar unikament in kwantu punt ta' dritt, b'esklużjoni, għalhekk, għal punti ta' fatt.

*Detto cio*, il-liġi tagħna ma tagħti ebda definizzjoni ta' x'inhu punt ta' dritt. Bħala konsegwenza, id-distinzjoni bejn punt ta' fatt u punt ta' dritt m'hix dejjem faċli li ssir minkejja li jeżistu serje ta' prinċipji li nsibu konsolidati f'numru ta' ġudikati tal-qrati tagħna, fis-sens illi:

(i) Kwistjonijiet ta' fatt deċiżi mit-Tribunal ma jstgħux, almenu *in via* di prinċipju, jiġu sindikati;

(ii) Kwistjoni ta' dritt li, pero', ma tkunx ġiet dibattuta, trattata u definita fid-deċiżjoni tat-Tribunal *sotto* appell ma tistax tiġi sindikata. Fi kliem ieħor, għandu jkun hemm kwistjoni ta' dritt li ħolqot vertenza jew diskussjoni fis-sens li t-Tribunal irid ikun applika l-attenzjoni tiegħu lejha permezz ta' liġi, trattaha debitament u ddefiniha fid-deċiżjoni li jkun ta.<sup>1</sup> *Si segue* li sempliċi enunċjazzjoni ta' xi liġi m'hix biżżejjed biex wieħed jgħid li hemm punt ta' dritt li jista' jiġi sindikat mill-Qorti;

(iii) Sempliċi applikazzjoni ta' liġi għall-fatti tal-kawża kif rahom f'għajnejh it-Tribunal, irrISPETTIVAMENT minn x'inhuma tali fatti, ma tistax tiġi kkunsidrata bħala

<sup>1</sup> Ara sentenza fl-ismijiet **Emanuel Mifsud vs Kummissarju għall-Kontroll tal-Iżvilupp** deċiża mill-Qorti tal-Appell nhar il-31 ta' Meju 1996

punt ta' dritt u għalhekk ma tistax tiġi sindikata;<sup>2</sup>

Biex nagħtu kuntest lil dan li qed ngħid, huwa meħtieġ li nagħmlu differenza bejn:

(i) Applikazzjoni tal-liġi l-ħażina għall-fatti kif aċċertati mit-Tribunal (dan huwa punt ta' liġi sindikabbli);

(ii) Interpretazzjoni ħażina tal-liġi għall-fatti kif aċċertati mit-Tribunal (dan huwa punt ta' liġi sindikabbli);

(iii) Applikazzjoni tal-liġi għal fatti kif aċċertati mit-Tribunal, liema fatti ma jeżistux u, jew ma jirriżultawx in atti (dan huwa punt ta' liġi sindikabbli);

(iv) Applikazzjoni tajba tal-liġi applikabbli għall-fatti aċċertati b'mod ħażin mit-Tribunal (dan ma jammontax għal punt ta' liġi sindikabbli);

*Dunque*, qed inpoġġi erba' xenarji – tlett xenarji jammontaw għal kwistjoni ta' dritt fejn, allura, il-Qorti għandha obligu tintrometti ruħha filwaqt li fil-każ tar-raba' xenarju, il-Qorti trid tiegħu pass lura. Ser niddiskuti dawn l-erba' xenarji b'mod individwali:

**L-EWWEL XENARJU:** Applikazzjoni tal-liġi ħażina għal fatti kif aċċertati mit-Tribunal huwa meta tkun applikata dispożizzjoni ta' liġi, pjan jew *policy* flok oħra li kellha propjament tiġi applikata. Hawnhekk, jiskatta punt ta' liġi fejn il-Qorti għandha tintrometti ruħha. Dan jiġri, per eżempju, meta organu deċiżjonali jsejjes id-deċiżjoni tiegħu fuq liġi, pjan jew *policy* defunta jew inkella liġi, pjan jew *policy* li m'għandha x'taqsam xejn mal-fatti kif aċċertati, b'hal per eżempju, deċiżjoni msejsa fuq il-Pjan Lokali ta' Għawdex meta l-iżvilupp huwa prospettat f'Malta;

**IT-TIENI XENARJU:** Interpretazzjoni ħażina tal-liġi għall-fatti kif aċċertati mit-Tribunal

<sup>2</sup> Ara sentenza fl-ismijiet **Zaren Camilleri vs L-Awtorita' tal-Ippjanar** deċiża mill-Qorti tal-Appell nhar it-28 ta Frar 1997

huwa meta l-organu deċiżjonali jidentifika l-liġi applikabbli għal fatti aċċertati iżda mbagħad dan jitbiegħed minn dak li hemm espressament miktub, anke jekk fi sforz biex tinstab soluzzjoni ta' ippjanar fattibli u Prattika. Hawnhekk, jiskatta punt ta' liġi fejn il-Qorti għandha tintrometti ruħha. Dan jiġri, per eżempju, meta organu deċiżjonali jidher li liġi, pjan jew *policy* tkun timmerita eċċezzjoni jew devjazzjoni meta l-kliem ta' l-istess liġi, pjan jew *policy* ma jagħtix lok għal hekk jew inkella jagħżel li jiskarta xi parti miktuba minn dik il-liġi, pjan jew *policy*, anke jekk, kif spjegajt, b'motivi tajbin.

Approfondiment ta' dan it-tieni xenarju nsibuh profess f'diversi sentenzi, fosthom dik fl-ismijiet **Paul Falzon vs L-Awtorità tal-Ippjanar**<sup>3</sup> fejn ingħad:

*'Il-Qorti tintrometti ruħha biss jekk l-interpretazzjoni tmur kontra l-kelma u intenzjoni espressa tal-liġi jew f'kaz ta' nuqqas ta' kjarizza, l-interpretazzjoni hi tant assurda li tista' tippregudika l-applikazzjoni l-aktar korretta u Prattika tal-intenzjoni tal-legislatur.'*

Fuq l-istess vena, il-Qorti tinsisti li l-organi deċiżjonali ma jistgħux jistrieħu fuq *'eccezzjoni li ma tinsabx f'liġi, pjan jew policy, attraenti kemm tista' tkun attraenti t-talba ta' żvilupp.'*<sup>4</sup>

**IT-TIELET XENARJU:** Applikazzjoni tal-liġi għal fatti kif aċċertati mit-Tribunal li ma jeżistux. Hawnhekk, jiskatta punt ta' liġi fejn il-Qorti għandha tintrometti ruħha. Sa ċertu punt, hawn qed nisilfu mill-ewwel xenarju li jtkellem dwar applikazzjoni tal-liġi hażina għal fatti kif aċċertati. Hekk per eżempju ġara fis-sentenza fl-ismijiet **Mikiel Farrugia vs L-Awtorità ta' Malta dwar l-Ambjent u l-Ippjanar u l-kjamat in kawza Charles Camilleri**<sup>5</sup> fejn il-Qorti sabet li t-Tribunal idderieġa lilu nnifsu fuq *policy* partikulari għaliex, skont hu, il-proposta ma kinitx tirrigwardja

<sup>3</sup> Ara sentenza fl-ismijiet **Paul Falzon vs L-Awtorità tal-Ippjanar (għal l-Awtorità ta' Malta dwar l-Ambjent u l-Ippjanar)** deċiża mill-Qorti tal-Appell nhar is-6 ta' Lulju, 2022 (**Appell Nru. 50/2021**)

<sup>4</sup> Ara sentenza fl-ismijiet **Din l-Art Helwa, Moviment Graffiti, The Archaeological Society Malta, Karl Buhagiar u James Buhagiar vs L-Awtorità tal-Ippjanar u l-kjamat in kawza, Dominic Micallef għan-nom ta' Mdina Property Ltd** deċiża mill-Qorti ta' l-Appell nhar l-1 ta' Frar, 2023 (**Ap 58/22**)

<sup>5</sup> Ara sentenza fl-ismijiet **Mikiel Farrugia vs L-Awtorità ta' Malta dwar l-Ambjent u l-Ippjanar u l-kjamat in kawza Charles Camilleri** deċiża mill-Qorti tal-Appell nhar il-5 ta' Novembru 2015

redevelopment meta l-appellant stess kien iddikjara li ħa jwaqqa l-bini eżistenti u jagħmel wieħed f'loku. Is-silta rilevanti minn din is-sentenza appena citata hi din:

*'F'dan il-kaz pero l-policy hi pjuttost cara. Titkellem dwar redevelopment of land. It-Tribunal sostna li dan il-kaz ma kienx jaqa' f'din id-definizzjoni. Il-Qorti ma tistax tifhem kif it-Tribunal wasal għal din il-konkluzzjoni meta s-sid cioe l-applikant qed jiddikjara li l-uzu tar-razzett ser jispicca u floku ser isir l-izvilupp urbanistiku.'*

**IR-RABA' XENARJU:** Applikazzjoni tajba tal-liġi applikabbli għall-fatti aċċertati b'mod ħażin mit-Tribunal. Hawnhekk, almenu *in via di* prinċipju, il-Qorti ma tindafhalx anke jekk din ma taqbilx mal-fatti kif aċċertati mit-Tribunal. B'fatti aċċertati m'aħniex qed ninkludu fatti li qatt ma ġew aċċertati tant li ma jirriżultawx in atti b'hal fil-każ tat-tielet xenarju. Hawnhekk qed nitkellmu dwar fatti li ġew aċċertati mit-Tribunal anke jekk b'mod ħażin u li, imbagħad, dawn ġew applikati fil-policy applikabbli. Hekk ġara, per eżempju, fis-sentenza fl-ismijiet **Michael Carter et. vs L-Awtorita tal-Ippjanar (gia L-Awtorita ta' Malta dwar l-Ambjent u l-Ippjanar) et.**<sup>6</sup> F'dan l-imsemmi każ, l-appellanti lmentaw li t-Tribunal żbalja fl-apprezzament tekniku sa fejn kien jirrigwardja l-mod kif ħares lejn il-bdil fit-topografija għaliex, skont huma, tali tibdil kien sinifikanti u mhux kif qal it-Tribunal. Min-naħa tagħha, il-Qorti, pero, qalet hekk:

*'Rigward il-bidla fit-topografija li l-appellanti jaqis sinifikanti dan hu kontradett mir-rapport tal-Awtorita stess u apparti dan, din hi kwistjoni teknika liema kwistjoni hi afdana f'idejn l-Awtorita u t-Tribunal munitab'persuni esperti fil-qasam tekniku u ta' ippjanar. Din il-Qorti ma ghandhiex tintrometti ruhha f'dan l-aspett tekniku jekk mhux għal kaz ta' zball sinifikanti fuq is-sustanza tal-materja.....*

[...]

L-istess raġunament, tista' tgħid, huwa rifless fis-sentenza fl-ismijiet **Karkanja**

<sup>6</sup> Ara sentenza fl-ismijiet **Michael Carter, Jennifer Carter, Daniel Carter, Stephen Carter, Andrew Carter, Laura Jones, Richard Cohen, Charles Donington, Tony u Margaret Zammit, Hans Bucking, u Din l-Art Helwa vs L-Awtorita tal-Ippjanar (gia L-Awtorita ta' Malta dwar l-Ambjent u l-Ippjanar) u l-kjamat in kawza Sarah Nolan** deċiża mill-Qorti tal-Appell nhar id-19 ta' Ġunju 2019

**Development Ltd u Euchar Vella vs L-Awtorita tal-Ippjanar (gia l-Awtorita ta' Malta dwar l-Ambjent u l-Ippjanar)<sup>7</sup> fejn intqal hekk:**

*'...hi l-applikazzjoni hazina ta'ligi, pjan jew policy li jistghu jsiru appelli dwarhom cioe 'punti ta'ligi stretti'mhux interpretazzjoni ta'policy indikata bhala dik applikabbli u li dwarha l-appellant ma jaqbilx kif giet interpretata. In linea ta'massimu,kwistjonijiet ta'interpretazzjoni, specjalment fejn jirrigwardaw kwistjonijiet ta'ippjanar jew teknici huma fdati fid-diskrezzjoni tat-Tribunal. Il-Qorti tintervjeni biss jekk it-Tribunal ikun interpreta ligi, pjan jewpolicy b'tali mod li tirrendi inapplikabbli l-applikazzjoni korretta taghhajew ir-ragunament tat-Tribunal ikun tant assurdjew skorrett fattwalment li toqtol l-applikazzjoni tal-ligi, pjan jew policy.'*

---

<sup>7</sup> Ara sentenza fl-ismijiet **Karkanja Development Ltd u Euchar Vella vs L-Awtorita tal-Ippjanar (gia l-Awtorita ta' Malta dwar l-Ambjent u l-Ippjanar) deciza mill-Qorti tal-Appell nhar il-25 ta' Frar, 2021 (Ap20/20)**



**ROBERT MUSUMECI**  
avukat - perit